

సత్యం మందపాటి విరచించిన ఎన్నారై కథలు

## మానవతకి మరో వసంతం

ఆ రోజు యూనివర్సిటీ ఆఫ్ టెక్సాస్ ఆడిటోరియంలో, ఇండియన్ స్టూడెంట్స్ అసోషియేషన్ వారి టాలెంట్ షో జరుగుతున్నది.

నేనూ, ప్రసూనా కారు పార్క్ చేసి, ఆడిటోరియం దగ్గరికి వచ్చేసరికి పది నిమిషాలు తక్కువ ఏడయింది. అంటే ఇంకో పది నిమిషాల్లో కార్యక్రమం ప్రారంభం అవుతుందన్నమాట.

బయట రిసెప్షన్ ఏరియాలో, చేతిలో టికెట్లతో పక్కన ఫ్రెండ్ కవితతో, మా కోసం ఎదురు చూస్తున్నది అను.

"ఐ వజ్ వండరింగ్ వాట్ హేపెండ్ టు యు నాన్నా" అన్నది నవ్వుతూ ఎదురు వచ్చి.

నాకూ, ప్రసూనకి చెరో హాగ్ ఇచ్చి, మా కోసం ముందుగానే కొన్న టికెట్లు నా చేతిలో వుంచింది.

"కరెక్ట్ టైమ్ కే వచ్చాం కదా నాన్నా!" అన్నాను నవ్వుతూ.

పక్కనే వున్న కవిత నెమ్మదిగా అను చెవిలో ఇంగ్లీష్ లో అంటున్నది "నువ్వు మీనాన్నని నాన్నా అంటే, ఆయన నిన్ను నాన్నా అంటారేమిటి?" అని.

అది విన్న ప్రసూన పెద్దగా నవ్వి, "అదంతేలే! వాళ్ళిద్దరూ ఎప్పుడూ అలాగే పిలుచుకుంటారు. నేను అదేమిటి అని అడిగితే, దటిజ్ బిట్టివ్ మి అండ్ మై డాడ్ అంటుంది మా అమ్మాయి..."

"ఓకే. లోపలికి వెడదాం. మీకోసం ముందు వరసలో సీట్లు అట్టే పెట్టాను. మా గ్రూప్ డాన్స్ ఇంకో అరగంటలో వచ్చేస్తుంది. నేను డ్రెస్ ఛేంజ్ చేసుకోటానికి లోపలికి వెళ్ళాలి" అన్నది అను గబగబా నడుస్తూ.

"నా హెల్ప్ ఏమయినా కావాలా?" నడుస్తూనే అడిగింది, మామూలుగా ఇలాంటి కార్యక్రమాల్లో మేకప్ లో సహాయం చేసే ప్రసూన.

"నో అమ్మా! వుయ్ కెన్ హాండిల్ ఇట్" అన్నది అను హాల్లో మా సీట్లని చూపిస్తూ.

ఆస్టిన్ లోని యూనివర్సిటీ ఆఫ్ టెక్సాస్ లో రెండు ఇండియా అసోషియేషన్లు వున్నాయి. ఒకటి ఇండియా నించి కొత్తగా చదువుకోటానికి వచ్చినవాళ్ళది. దాన్ని ఇండియా కల్చరల్ అసోషియేషన్ అంటారు. వాళ్ళ కార్యక్రమాలు ముఖ్యంగా హిందీ సినిమా పాటల డాన్స్ లతో నిండి వుంటాయి.

రెండోది అమెరికాలో పుట్టి పెరిగిన ఇండియన్ సంతతివారి ఇండియా స్టూడెంట్స్ అసోషియేషన్. వాళ్ళ కార్యక్రమాల్లో ఎక్కువ హిందీ సినిమా పాటల రీమిక్స్ లకు డాన్స్ లూ, బాంగ్రాలాటి గ్రూప్ డాన్స్ లూ, చిన్న చిన్న ఇంగ్లీష్ కామెడీ స్కిట్లూ, ఇంగ్లీష్ పాప్ సంగీతంలాటి కార్యక్రమాలు వుంటాయి. అన్నిటికీ మించి వాళ్ళ అమెరికన్ మిత్రులతో కలిసి, చివరగా చేసే గెస్ట్ బ్రేక్ డాన్సులు ఒక ప్రత్యేక ఆకర్షణ. దాదాపు రెండు వేల మంది దాకా వస్తారు ఆ కార్యక్రమం చూడటానికి. ఇండియన్స్ తో పాటూ, చాలమంది అమెరికన్స్, చైనీస్, మెక్సికన్స్, అన్ని రకాలవాళ్ళూ వస్తారు.

మేము వెళ్ళి మూడవ వరసలోని మా సీట్లలో కూర్చున్న రెండు నిమిషాల్లోనే లైట్లు ఆపేసి, సరిగ్గా ఏడు గంటలకి కార్యక్రమం ప్రారంభమయింది. వెనకాల స్క్రీన్ మీద సితార్లూ గిటార్లూ కలిపిన నేపథ్య సంగీతంతో, యు.టి. కాంపస్ లో తీసిన విడియోలో నలుగురు మాస్టర్స్ ఆఫ్ సెరిమొనీస్ నీ హాస్య ధోరణిలో పరిచయం చేశారు. ఆ పరిచయం అవుతుండగానే, అందరి చప్పట్ల మధ్య నించీ, ఇద్దరు ఆడపిల్లలూ ఇద్దరు మగపిల్లలూ - మొత్తం నలుగురు ఎంసీలూ - చేతిలో మైకులతో స్టేజీ మీదకు వచ్చి, జోకులతో కార్యక్రమం మొదలుపెట్టారు.

నేను నా డిజిటల్ విడియో కేమెరా తీసి, కార్యక్రమం రికార్డు చేయటం మొదలు పెట్టాను.

ముందుగా ఇటు అమెరికన్ డాన్స్ నీ, అటు ఇండియన్ డాన్స్ నీ కలుపుతూ, దాదాపు ఇరవైమంది అమ్మాయిలూ, అబ్బాయిలూ కలిసి "ఉయార్ ది వరల్డ్" అనే పాటకి డాన్స్ చేశారు. అదయిన తర్వాత, కవిత వచ్చి ఒక చక్కటి ఆపెరా పాటని మృదుమధురంగా పాడుతుంటే, ఒక చైనీస్ అమ్మాయి నాజాకుగా అడుగులు వేస్తూ కాలి మునివేళ్ళ మీద నిలబడి, బాలే టైప్ డాన్స్ చేసింది.

తర్వాత కార్యక్రమంలో హిందీ సినిమాల అవకతవకల మీద ఇంగ్లీష్ లో ఒక

సత్యం మందపాటి విరచించిన ఎన్నారై కథలు

చిన్న స్కిట్ వేశారు. హీరో, హీరోయిన్ చెట్ల మధ్య దాక్కుని, గెంతుతూ పాటలు పాడుతూ ఘాటుగా ప్రేమించుకుంటుంటే, రకరకాల రంగుల దుస్తులతో నలభైమంది అమ్మాయిలూ అబ్బాయిలూ ఎక్కడినించో వచ్చి, వాళ్ళూ డాన్స్ చేస్తున్నారు. నలుగురు అబ్బాయిలు చిన్న చిన్న చెట్టు కొమ్మలు పట్టుకుని చెట్లలాగా నుంచున్నారు. హీరో హీరోయిన్లు అంతమంది ఎక్స్ప్రాలని చూసి ఆశ్చర్యపోతూ ప్రేమించుకోటానికి ప్రైవసీ పోయిందే అని బాధపడుతున్నారు. అప్పుడే విలన్ వచ్చి హీరోని కొరడా దెబ్బలు కొడుతున్నాడు. అప్పటి దాకా డాన్స్ చేసిన ఎక్స్ప్రాలు అలిసిపోయి అక్కడే చతికిలబడి సోద్యం చూస్తూ కూర్చున్నారు. తర్వాత హీరోకి విలన్కి ఫైటింగ్. ఫార్ములా ప్రకారం హీరో గెలిచాడు. విలన్ పారిపోయి రాజకీయాల్లో చేరిపోయాడు. హీరోయిన్ ఖాళీగా కూర్చోటం ఇష్టంలేక హీరోతో మళ్ళీ ఇంకో పాట మొదలు పెట్టింది. ఎక్స్ప్రాలందరూ సోద్యం చూట్టం మానేసి డాన్స్ చేయటం ప్రారంభించారు. ఈలోగా శుభం అన్న సైన్ పట్టుకుని ఒకమ్మాయి వయ్యారంగా నడుస్తూ వెళ్ళిపోయింది.

అందరూ చప్పట్లు కొట్టటం అయ్యాక, "తరువాత డాక్టర్ భారత్ మెహతా మీతో కొన్ని నిమిషాలు మాట్లాడదామనుకుంటున్నారు" అన్నది ఆకుపచ్చటి చీరని అందంగా కట్టుకుని వచ్చిన ఎంసీ సన్నగా నవ్వుతూ.

డాక్టర్ భారత్ మెహతా వచ్చి "నేను ఉపన్యాసమివ్వటానికి రాలేదు. ఒక గొప్ప విషయం చెబుదామని వచ్చాను. మీ అందరి హృదయాలనూ తాకే ఒక విషయం చెబుదామని వచ్చాను" అని ఆయన గొంతు సర్దుకోగానే ఆడిటోరియంలో అంతా నిశ్శబ్దంగా అయిపోయి, ఆయన చెప్పేది వినటానికి సిద్ధమయ్యారు.

"నేను జనవరిలో మీ ప్రోగ్రాం చూడటానికి వచ్చినప్పుడు, మీ అందరితో పది నిమిషాలు మాట్లాడాను. మీరు ఏదో పార్టీ మూడ్లో సరదాగా వున్నప్పుడు ఆ విషయం మాట్లాడదామా వద్దా అని కొంచెం వెనకాడినా, అది మానవత్వానికి సంబంధించిన విషయం కనుక, ఆ సమయంలో అది ఎంతో అవసరమైనది కనుకా మొఖమాట పడకుండా మీతో మాట్లాడాను. ఇక్కడ చాలమంది అమెరికన్స్ తమ శరీర భాగాలను డౌనేట్ చేస్తుంటారు. వాళ్ళు కళ్ళు, కిడ్నీలు, గుండె.... ఇలా శరీరంలో ఏ భాగం ఇద్దామనుకుంటున్నారో, అది వాళ్ళ పేరుతో వాళ్ళ డ్రైవింగ్ లైసెన్స్ డేటాబేస్లో నమోదు అవుతుంది. వాళ్ళు చనిపోగానే, వెంటనే హాస్పిటల్ వాళ్ళు వచ్చి ఆ శరీర భాగాలను తీసుకు వెళ్ళి, అవి అవసరమైన వారికి అమరుస్తారు. అలాగే ఇక్కడ రక్త దానం చేసే వాళ్ళు కూడా చాలా ఎక్కువ. దానికన్నా గొప్పది బోన్ మేరో ఇవ్వటం. లుకిమియా లాటి కాన్సర్ వచ్చినప్పుడు మనిషి బ్రతకటానికి అదొక్కటే ఆశ. బోన్ మేరో అంటే

ఎముకల మధ్యన వుండే మెత్తటి టిష్యూ. అది శరీరంలోని రకరకాల ఎముకలలో నించి తీయవచ్చు. స్టెర్న్, మోకాలు, ముంజేయి, భుజం దగ్గరవున్న ఎముకలలో నించి ఇంజెక్ట్ చేసి, దాన్ని బయటకు తీస్తారు. తర్వాత ఆ మేరో అవసరమైన వారికి, ముందుగా శరీరంలోని కాన్సర్ సెల్స్ ని రేడియేషన్ ద్వారా నిర్మూలిస్తారు. తర్వాత సెడేషన్ ఇచ్చి, ఆ రోగికి బోన్ మేరోని ఎక్కిస్తారు. అది నెమ్మదిగా రోగి శరీరంలో పెరిగి కాన్సర్ కణాలు వ్యాపించకుండా చేస్తుంది. ఆ బోన్ మేరో పెరిగే దాకా రోగిని ఐసోలేషన్ లో పెట్టటం, కావలసిన ఆ గ్రోత్ ఫాక్టర్ కోసం సైక్లోస్పోరిన్ లాటి యాంటీ రిజెక్షన్ డ్రగ్స్ ఇవ్వటం లాటివి చేస్తారనుకోండి. కాకపోతే ఇక్కడ ఒక తిరకాసు వుంది. తీసుకునేవారి బోన్ మేరో, ఇచ్చేవారి బోన్ మేరోతో సరిగ్గా కలవాలి. దాన్నే మేచింగ్ అంటారు. మామూలుగా అక్కాచెల్లెళ్ళదో, అన్నదమ్ములదో మేచ్ అయే అవకాశం వుంది. అది కూడా నాలుగుపాళ్ళల్లో ఒక పాలు మాత్రమే. తర్వాత తల్లిదండ్రులది మేచ్ అయే అవకాశం వుంది. కొన్ని సందర్భాలలో, ముక్కాముఖం తెలియని వాళ్ళతోనూ, ఇంకా అరుదుగా ఒకే దేశం కాని వాళ్ళతోనూ కూడా మేచ్ అయే అవకాశం వుంది. మేచ్ అయిందా లేదా అన్నది కొన్ని పరీక్షలు చేసి తెలుసుకోవచ్చు. చాలమంది అమెరికన్లు ఈ బోన్ మేరో ఇస్తున్నారు. ఇది మనస్ఫూర్తిగా ఇచ్చేవారికి, పెద్ద కష్టమేమీ కాదు. లోకల్ సెడేషన్ ఇచ్చి ఒక్కపూటలో పనిపూర్తి చేస్తారు" డాక్టర్ భారత్ మెహతా చెప్పటం ఆపి, ఒకసారి ప్రేక్షకుల వేపు పరికించి చూసి, కళ్ళజోడు సర్దుకుని మళ్ళీ చెప్పటం కొనసాగించాడు.

"లుకీమియాలాటి రోగాలు వస్తున్న ఇక్కడి ఇండియన్స్ కి మాత్రం బోన్ మేరో దొరకటం చాల కష్టమయిపోతున్నది. చాల కుటుంబాల్లో ఒకళ్ళో ఇద్దరో మాత్రమే పిల్లలుండటం, వాళ్ళు బోన్ మేరో ఇచ్చినా అది మేచ్ కాకపోవటం, మిగతా దగ్గరి చుట్టాలు అమెరికాలో కాక దూరంగా ఇండియాలో వుండటం, అమెరికాలో మనవాళ్ళు చాలమంది తమ బోన్ మేరో ఇవ్వటానికి ముందుకు రాకపోవటం కొన్ని కారణాలు. అందుకే నేను వెళ్ళిన ప్రతి చోటా కనపడినవారినందరినీ ఆర్దిస్తున్నాను. బోన్ మేరో ఇవ్వమని. ఈ బోన్ మేరో తీసుకున్న వాళ్ళు కొందరు పది పదిహేనేళ్ళకన్నా బ్రతకక పోవచ్చు. కానీ ప్రతి బోన్ మేరో దానం, ఇంకో ప్రాణాన్ని కొన్నాళ్ళయినా నిలబెడు తుంది. అయినా ముందుకు వచ్చి, ఆ మంచి పని చేసేవారి సంఖ్య ఎంతో తక్కువగా వుంది. దానిఫలితంగా బోన్ మేరో దొరకక చాల మంది చనిపోతున్నారు. పోయినసారి నేను మీ కార్యక్రమంలో ఈమాట చెప్పినప్పుడు కొంతమంది ముందుకు వచ్చారు. ఈ యజ్ఞంలో పాల్గొన్న, పాల్గొంటున్నవారందరికీ నా ధన్యవాదాలు మనసారా చెప్పుకుం

సత్యం మందపాటి విరచించిన ఎన్నారై కథలు

టున్నాను. వారందరిలోకి ఒక అమ్మాయి, ఒక ఇరవై ఏళ్ళ మానవత్వంవున్న మనిషి, పేరు ఒక నిమిషంలో చెబుతాను, నా దగ్గరకి వచ్చింది. తనకి బోన్ మేరో ఇవ్వాలని వుంది కానీ, ఇంజెక్షన్ చేస్తుంటేనే ఆ బాధ భరించలేని తను భయపడుతున్నాననీ, ఏం చేయాలో తోచటం లేదనీ అంది. నేను ఎంతమంది ఈ బోన్ మేరో కోసం ఎదురు చూస్తున్నారో, వాళ్ళ ప్రాణాలు కాపాడటం ఎంత ఉదాత్తమైన విషయమో చెప్పి, నిర్ణయం మాత్రం ఆ అమ్మాయికే వదిలేశాను. ఆ అమ్మాయి ఇంకేమీ ఆలోచించకుండా వెంటనే బోన్ మేరో ఇవ్వటానికి అంగీకరించింది. మర్నాడే ఆమెకు పరీక్షలు చేసి, ఆ వివరాల న్ని డేటాబేస్ లో పెట్టాను"

అందరూ నిశ్శబ్దంగా వింటున్నారు. నేనూ కుర్చీలో శబ్దం కాకుండా సర్దుకు కూర్చున్నాను. ప్రసూన కళ్ళారప్పకుండా వింటున్నది.

"ఆ బోన్ మేరో మేచ్ అయినవాళ్ళు ఎవరయినా మా డేటా బేస్ లో వున్నా, ఆ అవసరాలు మాకు తెలిపినా, వెంటనే మేము అవి మేచ్ చేసి, ఆ ఇన్ఫర్మేషన్ వాళ్ళకి అందిస్తాము. జనవరిలో ఈ అమ్మాయి బోన్ మేరో విశేషాలు డేటాబేస్ లో పెడితే, మే ఏడో తారీకు, అంటే ముప్పై అయిదు రోజుల క్రితం ఆ అవసరం వచ్చింది. హ్యూస్టన్ లో పదేళ్ళ ఇండియన్ కుర్రవాడు లుకీమియాతో బాధపడుతున్నాడు. కీమో థెరపీ, రేడి యేషన్ లాటివి ఎన్నిసార్లు చేసినా, కాన్సర్ సెల్స్ అప్పటికి చచ్చిపోవటం, మళ్ళీ వెంటనే పుట్టుకు రావటం జరుగుతున్నది. దాని ఫలితంగా ఎర్రటి రక్త కణాలన్నీ తెల్లగా మారిపోతున్నాయి. ఆ చిన్న పిల్లాడు ఇంకో వారంరోజుల కన్నా బ్రతకడని తీర్మానించారు డాక్టర్లు. కాకపోతే అదృష్టవశాత్తూ అతనికి ఇంధాక నేను చెప్పిన అమ్మాయి బోన్ మోరో మేచ్ అయింది. ఆ అమ్మాయిని అడిగితే ఆ కుర్రాడి జీవితం నిలబెట్టటానికి హ్యూస్టన్ వచ్చి బోన్ మేరో ఇవ్వటానికి వెంటనే ఒప్పుకుంది. అయితే ఫైనల్ పరీక్షల మధ్యలో వున్నాననీ, పరీక్షలయే దాకా ఒక వారం రోజులు ఆగమన్నది. కానీ ఆ పిల్లవాడి పరిస్థితి ఏమీ బాగా లేదు. ఆలస్యం చేయటం వల్ల, అతనికి ప్రాణం పోయే అవకాశాలే ఎక్కువగా వున్నాయి. అతని శ్వాశకి ప్రాణం పోసే ఆశ ఇదొక్కటే. తను ఇప్పుడు పరీక్షలు మానేస్తే ఆ సంవత్సరం గ్రాడ్యుయేట్ అవదు. దానితో మెడికల్ కాలేజీలో ఆ సంవత్సరం చేరటానికి వీలుపడదు. అంటే ఆ అమ్మాయి మెడికల్ కెరీర్ ఒక సంవత్సరం వెనక పడుతుంది. కానీ ఇక్కడ చెప్పుకోదగ్గ విశేషమేమిటంటే, ఆ అమ్మాయి ఈ విషయంలో నిర్ణయం తీసుకోటానికి ఎక్కువ సమయం తీసుకోలేదు. ఆ కుర్రవాడి భవిష్యత్తు కోసం, తన భవిష్యత్తుని ఖాతరు చేయకుండా, బోన్ మేరో ఇవ్వటానికి వెంటనే ఒప్పేసుకుంది. అంతేకాక, ఈవిషయంలో వెనకాముందులాడుతున్న తన తల్లిదండ్రు

లను కూడా ఒప్పించింది. రెండురోజులు పరీక్షలు మానేసి, హ్యూస్టన్ వెళ్ళి బోన్ మేరో ఇచ్చి ఆ కుర్రాడికి ప్రాణం పోసింది. ఇది జరిగి ఇప్పటికి సరిగ్గా నెల రోజులు అయింది. శుభవార్త ఏమిటంటే, అతను బాగా కోలుకుంటున్నాడు. అతని ఆరోగ్యంలో చాలతేడా కనిపిస్తున్నది. ఆ అమ్మాయినిప్పుడు మీకు పరిచయం చేస్తాను. తర్వాత చేయబోయే గ్రూప్ డాన్స్ లో ఆ అమ్మాయి కూడా వుంది. ఆమె పేరు వసంత. ప్లీజ్ జాయిన్ మి ఇన్ వెల్ కమింగ్ వసంత...." అన్నాడు డాక్టర్ భారత్ మెహతా.

వెనకాల తెర మీద, వసంతా బోన్ మోరో తీసుకున్న ఆ పదేళ్ళ కుర్రాడూ కలిసి తీయించుకున్న ఫోటోని ప్రాజెక్ట్ చేశారు. మెరిసిపోతున్న నీలం రంగు డ్రెస్ లో స్టేజ్ మీదకు వచ్చింది ఆ ఇరవై ఏళ్ళ అందమైన వసంత.

వచ్చి నడుం వంచి అందరికీ అభివందనం చేసింది. తర్వాత చేతులు జోడించి నమస్కారం చేసింది.

నాకెందుకో అలాటి మానవత్వానికి సంబంధించిన గొప్ప సంఘటనలు చూస్తున్నప్పుడు ఒళ్ళు పులకరిస్తుంది. ఏదో అవ్యక్తమైన అనుభూతితో ఒళ్ళు తేలిపోతుంది. నాకు తెలియకుండానే లేచి నుంచున్నాను. చప్పట్లు కొట్టటం మొదలుపెట్టాను. అందరూ నాతోపాటే లేచి నుంచొని, చప్పట్లు కొడుతూ రెండు నిమిషాలు వసంతకి స్టాండింగ్ ఒవేషన్ ఇచ్చారు.

డాక్టర్ భారత్ అన్నాడు. "వసంతకి మా మెడికల్ అసోషియేషన్ తరపున వెయ్యి డాలర్లు స్కాలర్ షిప్ ఇస్తున్నాం" అని ఒక చెక్, ఒక ట్రోఫీ ఆమెకు అందించాడు.

పక్కనే వున్న ప్రసూన వేపు చూశాను. ఆవిడ కళ్ళల్లో నీటి బిందువులు లైటు కాంతిలో మెరుస్తున్నాయి.

తర్వాత మా అమ్మాయి అను, కవిత వసంతలతో కలిసి మరో పదిమంది డాన్స్ చేస్తుంటే విడియో తీశాను.

ప్రోగ్రాం పూర్తయ్యాక, అను పక్కనే వున్న వసంతకి కుడి చేత్తో షేక్ హాండ్ ఇచ్చి, ఎడమ చేత్తో ఆమె చేయి పట్టుకుని మృదువుగా నొక్కి "చాల మంచి పని చేశావ్ వసంతా" అని మనసారా అభినందించాను.

"థాంక్స్ అంకుల్" అని వసంత పెదిమలు కదులుతున్నప్పుడు "డాన్స్ కూడా బాగా చేశావ్!" అన్నాను నవ్వుతూ.

"మరి నేనో..." అడిగింది అను.

"కోరియోగ్రాఫర్ వి కదా. యు ఆర్ సుపర్బ్. నీ డాన్స్ నాకు ఎప్పుడూ బాగానే వుంటుంది. కంగ్రాట్సులేషన్ టు బోత్ ఆఫ్ యు" అన్నది ప్రసూన తను కూడా

సత్యం మందపాటి విరచించిన ఎన్నారై కథలు

ఇద్దరినీ అభినందిస్తూ.

ఇది జరిగిన వారం రోజులకి టీవీ చూస్తుంటే ఒక వార్త నన్ను ఆకర్షించింది. వెంటనే ప్రసూనని పిలిచాను. "ఈ షో చూడు. మంచి టాపిక్" అన్నాను.

ఎప్పుడూ అలాటి ప్రోగ్రామ్స్ ఎంతో ఇష్టంగా చూసే ప్రసూన, వెంటనే వచ్చి నా పక్కనే కూర్చున్నది.

అది కెనడాలో జరిగిన విషయం. అనగా అనగా కెనడాలో, ఒకాయనా ఒకావి డా వున్నారు. వాళ్ళకో నాలుగేళ్ళ అబ్బాయి. పాపం ఆ అబ్బాయికి కాన్సర్. అదృష్ట వశాత్తూ ఇంకా చాల మొదట్లోనే వుందిట. అతనికి బోన్ మేరో ఇస్తే తగ్గే అవకాశాలు వున్నాయి కానీ, మాచింగ్ బోన్ మేరో దొరకలేదు. ఆశలు వదులుకోవాల్సి వచ్చేటట్టుంది. కొన్నాళ్ళు మాత్రలతోనూ, ఇంజెక్షన్లతోనూ, మరి కొన్నాళ్ళు కీమో థెరపీ తోనూ, రేడియేషన్ తోనూ, అలా రెండు మూడేళ్ళదాకా నెట్టచ్చు, కానీ ఆ పైన మాత్రం మేం చేయగలిగేది ఏమీ లేదు అన్నారు డాక్టర్లు. ఆ సమయంలో ఆ దంపతులు ఒక విచిత్రమైన నిర్ణయం తీసుకున్నారు. ఇంకో సంవత్సరం ఆగి, మరో సంతానాన్ని కావాలనుకుంటున్న ఆ దంపతులు, అలా ఆగకుండా ఆ పేషెంటుకి ఒక తమ్ముడినో, చెల్లెలినో త్వరగా ఈ భూలోకంలోకి తీసుకు రాగలిగితే, ఆ బోన్ మేరో మేచ్ అయితే, ఆ నాలుగేళ్ళ కుర్రాడికి ప్రాణం పోయవచ్చు కదా అనుకున్నారు. ఆ మాట డాక్టర్లతోనూ, కాన్సర్ రీశెర్చి సైంటిస్టులతోనూ అంటే, అది కొంచెం విడ్డూరంగానే వున్నా, ఆ పరిస్థితుల్లో అలా చేసినందువల్ల పెసరకాయంత అవకాశం వుందనీ, ఆ ప్రయత్నం వల్ల నష్టమేమీ లేదనీ సలహా ఇచ్చారుట. వాళ్ళకి రెండో పిల్లాడు పుట్టిన/మూడు నెలలకి, అతని బోన్ మేరో పరీక్షిస్తే, అదృష్టవశాత్తూ అది మేచ్ అయింది. ఆ పసికూన కొంచెం పెద్దవాడయితే మంచిదని, ఇంకొక పది నెలలు ఆగారు. ఈలోగా పెద్దకొడుకు ఆరోగ్యం క్షీణించటం మొదలు పెట్టింది. అందుకని వెంటనే ఆ పదమూడు నెలల పసికందు దగ్గరనించి, బోన్ మేరో తీసి అతనికి ఇచ్చారు. ఇద్దరు పిల్లలూ నెమ్మదిగా కోలుకున్నారు. ఇది జరిగి అప్పటికి రెండేళ్ళు పైన అయింది. ఇద్దరు పిల్లలూ ఆరోగ్యంగా వున్నారు. ఆ పిల్లలిద్దరూ కలిసి ఆడుకోవటం టీవీలో చూపించారు. కాకపోతే అలాచేయటం మంచిదా కాదా అన్న చర్చ మొదలయింది టీవీలో. ఒక కొడుకుని బ్రతికించటానికి, రెండోవాడిని సిద్ధం చేయటం, అంత పసికూనని పెద్దవాడి ప్రాణానికి అడ్డంవేయటం కొందరికి వింతగానే వుంది. రకరకాల పేపర్లూ, వ్యక్తులూ, డాక్టర్లూ వ్యక్తపరిచిన బేధాభిప్రాయాలు వినిపించారు. టీవీలో ఇంకా చర్చ జరుగుతున్నది.

ప్రసూన సోఫాలోనించీ లేస్తూ, "కథ సుఖాంతం అయింది కదా. అదే మనకి

కావలసింది. సంవత్సరం వయసు పసి వెధవ వాళ్ళన్నయ్యకి ప్రాణం పోశాడు చూడు. అదీ - నన్నూ నిన్నూ మనలాటి వాళ్ళందరికీ కదిలించే విషయం.... ద టీజ్ గ్రేట్!" అన్నది.

మర్నాడు మధ్యాహ్నం సమోసాలు చేసింది ప్రసూన. మేము చెరో రెండు తిని కాఫీలు తాగుతున్నప్పుడు అన్నది. "అనుకి సమోసాలు బాగా ఇష్టమని ఒక పది సమోసాలు పాక్ చేశాను. ఎపార్ట్మెంట్కి వెళ్ళి ఇచ్చి వస్తావా?" అన్నది.

కాఫీ తాగుతూ "ఇద్దరం కలిసే వెడదాం..." అన్నాను.

"ఇద్దరం వెడితే మన దొడ్లో కరివేపాకు మొక్కలకీ, గులాబీ మొక్కలకీ, కౌ మెన్యూర్, ఫెర్టిలైజర్ ఎవరేస్తారూ! నువ్వు చేస్తావా ఆ పని" అన్నది ప్రసూన ఒక విసురు విసురుతూ. ఎంత కోపం నటించినా ఆమె పెదిమల వెనక దాక్కున్న చిరునవ్వు కనిపిస్తూనే వుంది.

కౌ మెన్యూర్ అంటే ఆవు పేడ. అందుకే వెంటనే అన్నాను "వద్దులే ఆ పనులే వో నువ్వే చెయ్యి. నేను వెడతాలే..." అని.

అను ఎపార్ట్మెంట్ యూనివర్సిటీకి దగ్గరలోనే. అంటే మా ఇంటికి ఇరవైమైళ్ళ దూరం అన్నమాట. ఫోన్ చేసి ఇంకో అరగంటలో అక్కడ వుంటాననిచెప్పి, సమోసాల పాకెట్ తీసుకుని బయల్దేరాను.

నేను వెళ్ళేసరికి పార్కింగ్ లాట్లో హడావిడిగా ఎదురు చూస్తున్నది అను.

"నన్ను రిసీవ్ చేసుకోటానికి వచ్చావా?" అన్నాను నవ్వుతూ.

సీరియస్గానే అన్నది "కాదు నాన్నా. వసంత ఫోన్ చేసింది. ఏమీచెప్పలేదు. ఏడుస్తున్నట్టు అనిపించింది. వెంటనే వెడదామనుకున్నాను. కానీ నువ్వు వస్తానన్నావు కదా అని ఆగాను... నేను వెడతాను..."

నాకెందుకో వసంత ఏడుస్తున్నది అంటే బాధ వేసింది. అలాటి మంచి పిల్లల కళ్ళల్లో కన్నీళ్ళు రాకూడదు. అందుకే "నేను కూడా వస్తాను పద. ఇద్దరం వెడదాం" అన్నాను.

ఎప్పుడూ వద్దనే అను, ఈసారి అలా అనలేదు. "నీ కారులో వెడదాం" అని కారెక్కింది.

అను దారి చూపిస్తుంటే వసంత వుండే ఎపార్ట్మెంట్కి వెళ్ళాం. దగ్గరే. అయిదు నిమిషాలు కూడా పట్టలేదు.

కాలింగ్ బెల్ నొక్కితే, కిటికిలోనించి మమ్మల్ని చూసి తలుపు తీసింది.

"హవ్వార్యూ అంకుల్" అని నాతో అని, అనుని చటుక్కున వాడేసుకుంది.

సత్యం మందపాటి విరచించిన ఎన్నారై కథలు

"రాజేష్ ప్రొద్దున్నే చనిపోయాట్ట" అని కళ్ళల్లో నీళ్ళు పెట్టుకుంది.

రాజేష్ ఎవరు అంటున్ననన్ను వారిస్తూ "వసంత హ్యూస్టన్ లో బోన్ మేరో ఇచ్చిందే... అతను" అన్నది అను.

అది విని నీరుగారి పోయాను. పాపం! ఎంతో సదుద్దేశ్యంతో తన చదువుని కూడా త్యాగం చేసి అతనికి సహాయం చేసింది. ఎందుకిలా అయింది?

చాల బాధ వేసింది.

"నా బోన్ మేరో మేచ్ అయింది. మరి ఇప్పుడిలా ఎందుకయిందో. మేబి దే రీజ్ సమ్ ప్రాబ్లం విత్ మి అండ్ మై బోన్ మేరో. పాపం రాజేష్ ఎంతో ఆశ పడ్డాడు. మళ్ళీ తనకి కొత్త లైఫ్ వస్తున్నదని" ఆ ఆబ్బాయితో కలిసి తీయించుకున్న ఫోటోని చూస్తూ అన్నది వసంత. ఆమె గొంతు బొంగురు పోయింది. అను భుజం మీద తల పెట్టుకున్నది.

అను వసంత భుజం మీద చేయి వేసి దగ్గరకు తీసుకున్నది. "నీ ప్రయత్నం నువ్వు చేశావ్. అంతకన్నా మనం చేసేదేముంది" అన్నది.

"లేదు. సమ్ థింగ్ వెంట్ రాంగ్. నేను కూడా అనుమానిస్తూ ఏమీ బోన్ మేరో ఇవ్వలేదు. మనస్ఫూర్తిగానే, అతని ప్రాణం నిలుస్తుందనే ఆశతోనే ఇచ్చాను" అన్నది వసంత. ఆ అమ్మాయి తెల్లటి బుగ్గల మీద కడిగిన ముత్యాల్లా వున్నాయి కన్నీటి బిందువులు.

"నువ్వు సమయానికి ముందుకి వచ్చి, అతనికి ప్రాణం పోసి, చాల మంచిపని చేశావ్ వసంతా. ఎంతమంది చేస్తారలా! సో డోంట్ ఫీల్ బాడ్. మన ప్రయత్నం మనం చేసినా ఇలాటివి జరుగుతూనే వుంటాయి. లైఫ్ ఈజ్ లైక్ దట్" వయసులో ఎంతో పెద్దవాడినయినా, ఎలా ఓదార్చాలో నాకూ తెలియలేదు.

వసంత మాట్లాడ లేదు. వెక్కివెక్కి ఏడుస్తున్నది. అను ఆ అమ్మాయిని హత్తుకుని, ఆమె వీపు మీద చేత్తో నెమ్మదిగా రుద్దుతున్నది.

కొంచెం ముందుకు జరిగి, సాలోచనగా అన్నాను. "నీకు నేనెప్పుడో చదివిన ఒక చిన్నకథ చెబుతాను వసంతా. నీలాటి ఒక మంచి మనిషి సముద్రపు ఒడ్డున నడుస్తున్నదిట. అలా నడుస్తూనే సముద్రంలో నించి అలలతో బయటికికొట్టుకు వచ్చి, చావబోతూ ఇసకలో ఎగిరెగిరిపడుతున్న బంగారం రంగు చేపల్ని తీసి, మళ్ళీ నీళ్ళల్లో పడేస్తున్నదిట. అలా ఒకదాని తర్వాత మరొకటి. ఆమె వెనకనే నడుస్తూ, ఈ కార్యక్రమాన్ని వింతగా చూస్తున్న ఒక పెద్దమనిషి "ఏమిటమ్మా! నీకు ఏచ్చెక్కలేదు కదా! ఎన్ని చేపల్ని అలా నీళ్ళల్లో పడేస్తావ్. ఇంకా ఒడ్డున ఎన్ని వున్నాయో చూడు. దాని వల్ల

ఏమిటి లాభం... " అని అడిగాడు.

ఆ అమ్మాయి ఒడ్డున కొన ఊపిరితో వున్న ఇంకో చేపపిల్లని చేతిలోకి తీసుకుని, "నేనొక్కదాన్నే ఈ చేపలన్నిటికీ ప్రాణం పోయేనని తెలుసు. నేను చేస్తున్న ఈ పని వల్ల నాకూ నీకూ లాభం వుందో లేదో నాకు తెలీదు కానీ, ఇదుగో ఈ చేప పిల్లకు లాభం వుంది. నేనిలా చేయటం వల్ల దాని ప్రాణం నిలుస్తుంది! చూడు!" అని ఆ చేపపిల్లని నీళ్ళల్లోకి వదిలింది.

ఆ పెద్దమనిషి మళ్ళీ నవ్వుతూ "ఆ చేప పిల్లని నీళ్ళల్లో మిగతా చేపలు బ్రతకని స్త్రాయంటావా?" అన్నాడు.

ఆ అమ్మాయి కూడా నవ్వుతూ, "అది నా చేతుల్లో లేదు. నేను చేయడలుచు కున్న పని నేను చేశాను. తర్వాత ఏం జరిగినా నేను ఆ చేపకు పోసిన ప్రాణం. ఒక మంచిపనిగానే మిగిలిపోతుంది కదా. నాకు ఆ తృప్తి చాలు" అంది

"ఆ అమ్మాయి ఆ బంగారు చేపని ఆ సమయంలో చనిపోకుండా ఆపగలిగింది. మళ్ళీ బ్రతికేటట్టు చేసింది. మానవత్వం వున్న మనిషిగా చేసిన మంచిపని ఎప్పుడూ గొప్పదే. ఒక్కొక్కసారి మనం అనుకున్న ఫలితాలు ఇవ్వకపోయినా, మనం చేసిన మంచిపనిలోని ఔన్నత్యం మరుగున పడదు కదా! అవునంటావా?" అన్నాను.

వసంత నా కళ్ళల్లోకి సూటిగా చూసింది. ఒక్క క్షణం ఆలోచించింది.

అర్థం అయినట్టుగా తలవూపింది.

నేను లేచి వెళ్ళి, ఆమె తల మీద చేయి వేసి ఆప్యాయంగా నిమిరాను. ❁

(నిజంగా జరిగిన ఈ కథలోని మా ఊరి మరో వసంతం,

చిరంజీవి లక్ష్మీ భార్గవ్ ని మనసారా అభినందిస్తూ... )